

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkkikakesarī
vedāntācāryavaryo me sannidhattāṃ sadā hṛdi ॥

abhirāmavaragurubhiḥ anugṛhītā
॥ *nakṣatramālikā* ॥

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ nakṣatramālikā ॥

asmāsu vatsalatayā kṛpayā ca bhūyaḥ
svecchāvatīrṇamiva saumyavaraṃ munīndram |
ācāryapautramabhirāmavarābhidhānam
asmadgurum paramakāruṇikaṃ namāmi ॥

śrīmān parāṅkuśamunirjīyāt yajjñānamudrayā |
nendriyāśvayujo nṛṇāṃ nityaṃ viṣayavīthayaḥ ॥ 1 ॥

yadurasi bharaṇīyā sragvikasitavakulānaddhā |
sa jayati mahimā nātho muraripupadasakto naḥ ॥ 2 ॥

nantānantāṅghrinalinayugme kartā lokārtikabalanānām |
bhadrāya drāviḍanigamānāṃ draṣṭā puṣṭāya vakulabhṛtsyāt ॥ 3 ॥

syādeva sā me phaṇitiśśaṭhāreḥ yayoditoccaiḥ saraṇirjanānām |
ārohiṇī nāpyavarohiṇī hi vedoditā tu dvayamabhyupaiti ॥ 4 ॥

tilakamāha na kācidapi śrutau
trijagatāmṛgaśīrṣasamutthitā |
sphuṭataraṃ vakulābharaṇīyavāk
puruṣamādimaśeṣapadairapi ॥ 5 ॥

pitṛādissakalavidhopi bandhuvargaḥ
yasyāsītsarasijavāsīnīsahāyaḥ |
āvissyurghanakarūṇārasāvasekaiḥ
ārdrā me vakulabhṛtaḥ kaṭākṣapātāḥ ॥ 6 ॥

tāmāśrayāmi karuṇāṃ vakulābhirāmāṃ
yāsau punarvasumatīvalayevatīrṇā |
prajñādr̥ṣonmiṣitayā prathitānubhāvā
jyotiḥ paraṃ yadanidaṃ tadidaṃ cakāra ॥ 7 ॥

racitavati ramāyāḥ nāyakasyāṅghripuṣya-
tpraṇayarasasudhābdhisrotasi svairagāham |
prabhavati kaligharmaprāvṛṣeṇyāmbuvāhe
vakuladharamunīndre tāpavārtā kathaṃ naḥ ॥ 8 ॥

namajjanasya cittabhittibhakticitratūlikā
 bhavāhivīryabhañjane narendramantrayantraṇā |
 prapannalokakairavaprasannacārucandrikā
 śaṭhārihastamudrikā haṭhāddhunotu me tamaḥ || 9 ||

manassphaṭikadarpaṇapratiphalatparabrahmaṇaḥ
 pradarśanamivācaran prathitabodhamudrāṅkitāḥ |
 satāmabhayaśaṃsitā bhavabhayaḥhitaptātmanām
 aghāni śamayeta naḥ śaṭhariporavāmaḥ karaḥ || 10 ||

ramayatu śaṭhaśatruratyunnatācārayuktairjanaiḥ
 avanatapadapadmayugmonukampāmṛtāṃbhonidhiḥ |
 bahuvīdhakṛtapūrvaphalgunyagācāracintākulaṃ
 hṛdayamasadṛśātmapādāravindānuṣaṅgānmama || 11 ||

magnaṃ mānasa mā sma bhūśśaṭhariporavyājasiddhā dayā
 naukā kācana nāvīkopi sa punaḥ santārakagrāmaṇīḥ |
 etenottaraphalgunīrasaparikliṣṭopabhogormikaṃ
 duḥ khāvartadurantapāragamaṃ saṃsāravārākaram || 12 ||

ratnadīpikāyamānahastamudrikākṛtatrayīgirīndra-
 kandarāntarālagāḍharūḍharūḍhimannidhānasūcanena |
 drāvidāgamopagītimūlasekaśītavitānidrapatradivya-
 tintriṇīsamīpāgena nāthavānaḥ parāṅkuśena || 13 ||

natyā na tyāgakārī kṣaṇamapi cidacittrāyakāmeyakāme
 chandaśchandavarūpe mahasi kamalayā bhāsamāne'samāne |
 śreyāḥ śreyasviśaṅghaiḥ paricayasurabhiḥ kaisarāṇāṃ sarāṇāṃ
 pātātpātādbhavābdhau śaṭharipurīha no vīkṣaṇena
 kṣaṇena || 14 ||

na prapattivartmanaḥ pravartanāpadānavāsanānusāri-
 navyapetasarvadājalāśayānvayaṃ kathaṃ samaṃ sarojam |
 svātikāmiyogibṛndacittapadmabaddhasauhṛdānurakta-
 rūpayośśaṭhāripādayoryugena sannatārtibhañjanena || 15 ||

natvā yāṃ kusumāyudheṣudhiruciviyāghātamātanvatī
 śemuṣyā mahatāmahāyi taruṇījaṅghāsu jaṅgālatā |
 vistīrṇacchaviśākhayā śaṭhariporvṛttānupūrvījuṣā
 jaṅghākalpataruśriyā surabhitam cintāvanam māmakam || 16 ||

kanadavayavalolaśobhābhidhānāpagrāsrotasaḥ
 samuditagurubudbudākārasandehasandāyinoḥ |
 kakudadhigatamitrabhāvaṃ svabhāvādyugaṃ jānunoḥ
 mama hr̥di śaṭhāvairināmno munīndrasya sandīvyatu || 17 ||

tulāsarāṇisīmani prathitarūpayā hastināṃ
 kareṇa karabhena vā kadalikāprakāṇḍena vā |
 tathopari ca paśyatāṃ nayanabandhanajyeṣṭhayā
 camatkṛtimatī matiśśaṭharipūrulakṣmyā mama || 18 ||

mahaḥ prarohamañjarīmanojñaratnamekhalā-
 kalāpapuṣpitā kaṭṭatāṭipatī śaṭhadviṣaḥ |
 urassravatprabhājharīnipātanimnanābhikā-
 'vaṭotthaphenamaṇḍalīvitarkamūlameva naḥ || 19 ||

nayanasubhaganābhīmuddiśanti śaṭhāreḥ
 sara iti paribhāṣā dhaukate sārthakatvam |
 satatamitarathā naḥ saṃhatā netramīnāḥ
 kathamiha vihareyuḥ kautukodrekayuktāḥ || 20 ||

tāṃ madhyadeśasuṣamāmaivalokayāmi
 romāvalitrivalikārucirāṃ śaṭhāreḥ |
 rekhottarā yadupamāmadhikābhilāṣā
 dhauketa vā yadi na vā vaṭapatraśobhā || 21 ||

bhāsā na vyatibhidurībhavanti bhṛṅgāḥ
 hārasthādurasī harinmaṇeśśaṭhāreḥ |
 ārūdhā vakulamayīm srajaṃ sugandhim
 śabdena śravaṇasukhena yānti bhedaṃ || 22 ||

damavataḥ kurute madanoddhatān
 sughaṭayatyabudhān budhaniṣṭhayā |
 prathitamudramanidrasaroruha-
 praṇayi pāṇitalaṃ śaṭhajinmuneḥ || 23 ||

neha saṃsaraṇarogasamhr̥tiḥ jāyate śatabhiṣakcikitsayā |
 antareṇa śaṭhāvairikandharālaṃbamānavakūlasrajāṃ rajāḥ || 24 ||

janmadhvamaṃsaṃ diśati janānāṃ
 vaktraṃ dīproṣṭhapadamanojñam |

*mandasmeraṃ madhurakaṭākṣaṃ
subhrūrekaṃ subhagakapolam || 25 ||*

*lasati hi bhajatāṃ bhadrottaraṇapadakarāṇārūḍham |
śaṭharipumakuṭaṃ bhāsā pariḥṭaduritadhvāntam || 26 ||*

*antareṇa śaṭhārātiṃ kassaṃsārevatīha naḥ |
tadaḥaṃ hṛdaye nityaṃ nidadhe tadvapuśśriyam || 27 ||*

*vācīkī varivasyā me tārakāmālikātmikā |
parāṅkuśapadābjena pariṣkāravatī bhavet || 28 ||*

|| iti nakṣatramālikā samāptā ||